

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 14-01-2026

సమయం : 6.45 గంటలు

ముఖ్యాంశాలు

1. ఉభయ తెలుగు రాష్ట్రాల్లో ఈరోజు భోగి పండుగను ప్రజలు ఆనందోత్సాహాలతో సంప్రదాయబద్ధంగా జరుపుకుంటున్నారు.
2. సంక్రాంతి పండుగ సంస్కృతి, సాంప్రదాయాలను చాటి చెప్పే గ్రామీణ పండుగ అని కేంద్రమంత్రి భూపతిరాజు శ్రీనివాసవర్మ పేర్కొన్నారు.
3. కేంద్ర ప్రభుత్వం కొత్తగా ప్రవేశపెట్టిన 'వీబీ జీ రామ్ జీ' పథకంతో ఉపాధి కూలీల ఆదాయం రెట్టింపు అవుతుందని కేంద్రమంత్రి బండి సంజయ్ అన్నారు.
4. పేదల సొంతింటి కలను సాకారం చేయడమే రాష్ట్ర ప్రభుత్వ లక్ష్యమని ఆంధ్రప్రదేశ్ పరిశ్రమల శాఖ మంత్రి టి.జీ భరత్ తెలిపారు.

=====

తెలుగు ప్రజలు నాలుగు రోజుల పాటు జరుపుకునే ప్రధాన పండుగ సంక్రాంతి నేపథ్యంలో ఈరోజు భోగి పండుగను ఆంధ్రప్రదేశ్, తెలంగాణ రాష్ట్రాలలో ఆనందోత్సాహాలతో ప్రజలు జరుపుకుంటున్నారు. ఈరోజు భోగి పండుగ సందర్భంగా చిన్నారులకు భోగి పళ్ళు పోయడం, బొమ్మల కొలువులను ఏర్పాటు చేయడం సాంప్రదాయంగా వస్తోంది. ఉభయ తెలుగు రాష్ట్రాలతో పాటు తమిళనాడులోని నగరాలు, పట్టణాలు, ప్రత్యేకించి పల్లె ప్రాంతాలలో ప్రజలు భోగి మంటలు వేస్తున్నారు.

ఈరోజు మొదటి రోజు భోగి పండుగతో ప్రారంభం కాగా... రేపు మకర సంక్రాంతి, మూడవ రోజు కనుమ, నాలుగవ రోజు ముక్కనుమగా జరుపుకుంటారు. సూర్యుడు మకర రాశిలోకి ప్రవేశించే కాలమే మకర సంక్రమణం అంటారు. మకర సంక్రమణం నుండి ఉత్తరాయణ పుణ్య కాలం ప్రారంభమవుతుంది.

భోగి పండుగ సందర్భంగా ఆంధ్రప్రదేశ్ ముఖ్యమంత్రి నారా చంద్రబాబు నాయుడు తెలుగు ప్రజలకు శుభాకాంక్షలు తెలియజేశారు. సంక్రాంతి ముగ్గులతో అలరారుతున్న తెలుగు లోగిళ్లలో భోగి పండుగ జరుపుకుంటున్న తెలుగు ప్రజలకు హృదయపూర్వక శుభాకాంక్షలంటూ సామాజిక మాధ్యమం ఎక్స్లో పేర్కొన్నారు. దేదీప్యమానంగా వెలిగే భోగి మంటలు తెలుగు ప్రజల కుటుంబాల్లో కొత్త వెలుగులు తేవాలని మనసారా ఆకాంక్షిస్తున్నట్లు వెల్లడించారు. ఆశావహ దృక్పథంతో సాగే ప్రజల ఆలోచనలు సాకారం కావాలని... అందుకు అండగా ఉంటానని ఈ సందర్భంగా ముఖ్యమంత్రి తెలియజేశారు.

తెలుగు ప్రజలకు తెలంగాణ ముఖ్యమంత్రి ఎ. రేవంత్ రెడ్డి భోగి పండుగ సందర్భంగా హృదయపూర్వక శుభాకాంక్షలు తెలియజేశారు. భోగి పండుగ అందరి లోగిళ్లలో భోగబాగాలను ప్రసాదించాలని ఒక ప్రకటనలో ఆకాంక్షించారు. ప్రజా ప్రభుత్వం అమలు చేస్తున్న ప్రతి సంక్షేమ, అభివృద్ధి పథకం రాష్ట్రంలోని ప్రతి పేద కుటుంబానికి చేరాలనేదే తమ ప్రభుత్వ ప్రధాన లక్ష్యమని స్పష్టం చేశారు.

సంక్రాంతి పండుగ సంస్కృతి, సాంప్రదాయాలను చాటి చెప్పే గ్రామీణ పండుగ అని కేంద్ర ఉక్కు భారీ పరిశ్రమల శాఖ సహాయ మంత్రి భూపతిరాజు శ్రీనివాసవర్మ పేర్కొన్నారు. డాక్టర్ బి.ఆర్ అంబేద్కర్ కోనసీమ జిల్లా ఆత్రేయపురంలో సంక్రాంతి పండుగను పురస్కరించుకుని సర్ ఆర్థర్ కాటన్ గోదావరి ట్రోఫీ పడవ పోటీలు మూడు రోజులపాటు ఘనంగా నిర్వహించారు. నిన్న జరిగిన ఈ పోటీల ముగింపు కార్యక్రమంలో ముఖ్యఅతిథిగా పాల్గొన్న కేంద్ర సహాయ మంత్రి విజేతలకు బహుమతులు పంపిణీ చేశారు. అనంతరం ఆయన మాట్లాడుతూ..

వాయిస్..30 సెకన్లు

పేదల సొంతింటి కలను సాకారం చేయడమే రాష్ట్ర ప్రభుత్వ లక్ష్యమని ఆంధ్రప్రదేశ్ పరిశ్రమల శాఖ మంత్రి టీ.జీ భరత్ పేర్కొన్నారు. కర్నూలు జిల్లా కేంద్రంలోని జగన్నాథ గట్టులో టిడ్కో గృహాల లబ్ధిదారులకు పట్టాలను ఆయన నిన్న పంపిణీ చేశారు. అనంతరం మంత్రి మాట్లాడుతూ.. వచ్చే నెలలో మరో 500 మందికి టిడ్కో గృహాలను అందజేయనున్నట్లు తెలిపారు. టిడ్కో సముదాయంలో విద్యుత్, త్రాగునీరు వంటి మౌలిక సదుపాయాలు కల్పించామని, త్వరలో బస్సు సౌకర్యం, పోలీస్ భద్రత వంటి అన్ని సదుపాయాలను కల్పిస్తామని హామీ ఇచ్చారు.

కేంద్ర ప్రభుత్వం కొత్తగా ప్రవేశపెట్టిన 'వీబీ జీ రామ్ జీ' పథకంతో ఉపాధి కూలీల ఆదాయం రెట్టింపు అవుతుందని కేంద్ర హెంబాం శాఖ సహాయ మంత్రి బండి సంజయ్ పేర్కొన్నారు. తెలంగాణలోని కరీంనగర్ జిల్లా కేంద్రంలో ఆయన నిన్న పాత్రికేయులతో మాట్లాడుతూ.. ఈ పథకం కోసం గతంలో కంటే అదనంగా 17 వేల కోట్ల రూపాయలను కేంద్రం వెచ్చిస్తున్నట్లు తెలిపారు. తెలంగాణలో ఈ పథకం అమలుకు అదనంగా 340 కోట్ల రూపాయలు కేటాయిస్తున్నట్లు చెప్పారు. కొత్త పథకంతో కూలీలకు 125 రోజులు పని లభిస్తుందని పేర్కొంటూ..

వాయిస్..30 సెకన్లు

చిత్తూరు జిల్లాలోని నారావారిపల్లెలో ఈ రోజు నిర్వహించనున్న భోగి వేడుకల్లో ఆంధ్రప్రదేశ్ ముఖ్యమంత్రి నారా చంద్రబాబు నాయుడు కుటుంబ సమేతంగా పాల్గొననున్నారు. ఈ వేడుకలకు పలువురు మంత్రులు, ఎమ్మెల్యేలు, జిల్లా ఉన్నతాధికారులు హాజరవుతారని అధికారులు వెల్లడించారు.

జపనీస్ కత్తి సాము కళ 'కెంజుట్సు'లో అధికారిక ప్రవేశం పొందడంతో అరుదైన ఘనతను సొంతం

చేసుకున్న ఆంధ్రప్రదేశ్ ఉప ముఖ్యమంత్రి కె. పవన్ కళ్యాణ్ ను ప్రధాన మంత్రి నరేంద్ర మోదీ ప్రశంసించారు. ఈ మేరకు లేఖ రాశారు. ఇటు ప్రజా జీవితంలో, అటు సినీ రంగంలో బిజీగా ఉంటూనే క్రమశిక్షణ, నిజాయితీతో.. మార్షల్ ఆర్ట్స్ అభ్యసించడం ప్రశంసనీయమని పేర్కొన్నారు.

తెలంగాణలోని సికింద్రాబాద్ పరేడ్ గ్రౌండ్స్ పర్యాటక శాఖ ఆధ్వర్యంలో నిర్వహిస్తున్న అంతర్జాతీయ పతంగులు, మిఠాయిల పండుగ - 2026ను ఆ రాష్ట్ర పర్యాటక శాఖ మంత్రి జూపల్లి కృష్ణారావు, రవాణా శాఖ మంత్రి పొన్నం ప్రభాకర్ లు నిన్న ప్రారంభించారు. ఈ సందర్భంగా పతంగులను మంత్రులు ఎగురవేశారు. అనంతరం మంత్రి జూపల్లి కృష్ణారావు మాట్లాడుతూ..

వాయిస్..25 సెకన్లు

ఏలూరు జిల్లాలో ఎరువుల కొరతా లేదని, రైతులు ఆందోళన చెందవద్దని ఆంధ్రప్రదేశ్ గృహ నిర్మాణ శాఖ మంత్రి కొలుసు పార్థసారథి చెప్పారు. జిల్లాలోని నరసింహారావుపాలెంలో ఉన్న ప్రాథమిక వ్యవసాయ పరపతి సంఘం గోదామును, ఎరువుల దుకాణాలను మంత్రి నిన్న ఆకస్మికంగా తనిఖీ చేశారు. ఈ సందర్భంగా గోదాములో ఉన్న ఎరువుల నిల్వలు, రిజిస్టర్లను మంత్రి పరిశీలించారు. అక్కడి రైతులతో మాట్లాడి.. సమస్యలను తెలుసుకున్నారు. నరసింహారావుపాలెంలో రైతుల అవసరాలకు సరిపడిన ఎరువుల నిల్వలు ఉన్నాయని, ఇంకా అవసరమైతే ఎరువులను అందుబాటులోకి తీసుకువస్తామని రైతులకు హామీ ఇచ్చారు.

ధాన్యం కొనుగోళ్ళలో తెలంగాణ రాష్ట్రం రికార్డ్ సృష్టించిందని ఆ రాష్ట్ర పౌరసరఫరాల శాఖ మంత్రి ఎన్.ఉత్తమ్ కుమార్ రెడ్డి తెలిపారు. ఖరీఫ్ సీజన్ లో ఎన్నడూ లేని విధంగా 70 లక్షల 82 వేల టన్నుల ధాన్యాన్ని కొనుగోలు చేసినట్లు ఒక ప్రకటనలో పేర్కొన్నారు. గతంలో కోనుగోలు చేసిన 70 లక్షల 20 వేల టన్నుల రికార్డ్ ను ఈ ఖరీఫ్ సీజన్ లో అధిగమించినట్లు తెలిపారు. పౌర సరఫరాల శాఖ, నీటిపారుదల శాఖల సమన్వయంతో పాటు తెలంగాణా రైతాంగ భాగస్వామ్యం ఈ రికార్డులో ఉండన్నారు. ధన, ధాన్య సంపదకు ప్రతీకగా నిలిచే సంక్రాంతి పండుగ జరుపుకుంటున్న రాష్ట్రరైతాంగానికి, ప్రజలకు సంక్రాంతి శుభాకాంక్షలను మంత్రి తెలియజేశారు.

ఆంధ్రప్రదేశ్, యానంలలో దిగువ ట్రోపో ఆవరణంలో ఈశాన్య, తూర్పు దిశగా గాలులు వీస్తున్నాయని అమరావతిలోని భారత వాతావరణ కేంద్రం తెలిపింది. వీటి ఫలితంగా రాష్ట్రంలోని ఉత్తర కోస్తా, యానాం, దక్షిణ కోస్తాల్లో ఈరోజు పొగమంచు ఒకటి, రెండు చోట్ల కురిసే అవకాశము ఉందని వాతావరణ కేంద్ర అధికారి బి.శేఖర్ వెల్లడించారు. కనిష్ట ఉష్ణోగ్రతల్లో వచ్చే 5 రోజుల పాటు గణనీయమైన మార్పులు ఉండవని తెలిపారు.

మరోవైపు తెలంగాణలో రానున్న ఐదు రోజుల పాటు పొడి వాతావరణం ఏర్పడే అవకాశం ఉందని హైదరాబాదులోని వాతావరణ కేంద్రం వెల్లడిచింది.

న్యూజిలాండ్ క్రికెట్ జట్టు భారత పర్యటనలో భాగంగా ఇరు జట్ల మధ్య నిర్వహిస్తున్న వన్ డే సిరీస్ లో రెండవ మ్యాచ్ ఈ రోజు జరుగనుంది. గుజరాత్ లోని రాజ్ కోట్ లో ఉన్న నిరంజన్ షా స్టేడియంలో రెండవ మ్యాచ్ ఈ మధ్యాహ్నం ఒంటి గంట 30 నిమిషాలకు ప్రారంభమవుతుంది. మూడు మ్యాచ్ ల సిరీస్ లో భాగంగా ఇప్పటికే భారత జట్టు 1-0 ఆధిక్యంతో నిలిచింది.

=====